

சாராம்சம்: இனிய குழந்தைகளே, அனைவருக்கும் சந்தோஷ தாமத்துக்கான பாதையை எவ்வாறு காட்டுவது என்ற ஒரேயொரு அக்கறையை மாத்திரமே நீங்கள் கொண்டிருக்க வேண்டும். இதுவே நீங்கள் அதி மேன்மையான மனிதர்கள் ஆகுகின்ற சங்கமயுகம் என்பதை அனைவரும் அறிந்துகொள்ள வேண்டும்.

கேள்வி: குழந்தைகளாகிய நீங்கள் எப்போது ஒருவருக்கொருவர் வாழ்த்துக்களைத் (congratulations) தெரிவிக்கின்றீர்கள்? மனிதர்கள் எப்போது ஒருவருக்கொருவர் வாழ்த்துக்களைத் தெரிவிக்கின்றனர்?

பதில்: மனிதர்கள், ஒருவர் பிறக்கும்போதும், வெற்றியடையும்போதும், திருமணத்தின்போதும் அல்லது விசேடமான, முக்கிய தினங்களிலும் ஒருவருக்கொருவர் வாழ்த்துக்களைத் தெரிவிக்கின்றனர். எவ்வாறாயினும் அவை உண்மையான வாழ்த்துக்கள் அல்ல. குழந்தைகளாகிய நீங்கள் தந்தைக்குச் சொந்தமாகியதற்காக ஒருவருக்கொருவர் வாழ்த்துக்களைத் தெரிவிக்கின்றீர்கள். நீங்கள் கூறுகின்றீர்கள்: நாங்கள் சகல துன்பங்களிலிருந்தும் விடுபட்டு, சந்தோஷ தாமத்துக்குச் செல்லப் போகின்றோம் என்பதால் நாங்கள் மிகவும் பாக்கியசாலிகள். நீங்கள் உங்கள் இதயத்தில் சந்தோஷத்தை அனுபவம் செய்கின்றீர்கள்.

ஓம் சாந்தி: எல்லையற்ற தந்தை இங்கிருந்து எல்லையற்ற குழந்தைகளுக்கு விளங்கப்படுத்துகின்றார். எல்லையற்ற தந்தை யார் என்ற கேள்வி இப்பொழுது எழுகின்றது. பரம தந்தை என அழைக்கப்படுகின்ற ஒருவரே அனைவரையும் தந்தையாவார் என நீங்கள் அறிவீர்கள். ஒரு லௌகீகத் தந்தையை, பரம தந்தை என அழைக்க முடியாது. பரம தந்தை ஒருவரே இருக்கின்றார், சகல குழந்தைகளும் அவரை மறந்து விட்டார்கள். ஆகையினால், குழந்தைகளாகிய நீங்கள் துன்பத்தை நீக்கி, சந்தோஷத்தை அருள்பவரான பரமதந்தை, பரமாத்மா எவ்வாறு துன்பத்தை அகற்றுகின்றார் எனவும், பின்னர் நீங்கள் அமைதிக்கும், சந்தோஷத்துக்கும் செல்வீர்கள் எனவும் புரிந்துகொள்கின்றீர்கள். அனைவரும் சந்தோஷத்திற்குள் செல்ல மாட்டார்கள். சிலர் அமைதியில் நிலைத்திருக்க, ஏனையோர் சந்தோஷத்திற்குச் செல்வார்கள். சிலர் தமது பாகத்தை சத்திய யுகத்திலிருந்தும், சிலர் திரேதாயுகத்திலிருந்தும், ஏனையோர் துவாபர யுகத்திலிருந்தும் நடிக்கின்றார்கள். நீங்கள் சத்தியயுகத்தில் வாழும்போது, ஏனைய அனைவரும் முக்தி தாமத்தில் இருப்பார்கள். அது கடவுளின் இல்லம் என அழைக்கப்படுகின்றது. முஸ்லிம்கள் தமது பிரார்த்தனைகளை மேற்கொள்ளும்போது, அவர்கள் ஒன்றுகூடி கடவுளை(குதா) பிரார்த்திக்கின்றனர். எதற்காக? வைகுந்தத்திற்குச் செல்வதற்காக, அல்லது கடவுளிடம்(அல்லா) செல்வதற்காக? கடவுளின் இல்லம் வைகுந்தம் என அழைக்கப்பட முடியாது. அங்கே, ஆத்மாக்கள் மௌனமாக இருக்கின்றனர். அங்கே சரீரங்கள் எதுவும் இல்லை. அவர்கள் தமது சரீரங்களுடனன்றி, ஆத்மாக்களாகவே அல்லாவிடம் செல்வார்கள் என்பதை அறிந்திருக்க வேண்டும். அல்லாவை அறியாமலே அவரை நினைவு செய்வதன் மூலம் ஒருவரால் தூய்மையாக முடியாது. இப்பொழுது தந்தை அமைதி, சந்தோஷம் என்ற ஆஸ்தியை அனைவருக்கும் கொடுக்கின்றார் என எவ்வாறு நீங்கள் மக்களுக்கு ஆலோசனை வழங்குவீர்கள்? உலகில் எவ்வாறு அமைதி நிலவ முடியும் என்பதையும் உலகில் எப்பொழுது அமைதி நிலவியது என்பதையும் எவ்வாறு நீங்கள் விளங்கப்படுத்துவீர்கள்? சேவை செய்யும் குழந்தைகள், அவர்கள் செய்யும் முயற்சிக்கேற்ப வரிசைக்கிரமமாக இந்த விடயங்களைப் பற்றிச் சிந்திப்பார்கள். தந்தை வாய்வழித் தோன்றல்களாகிய பிராமணர்களாகிய உங்களுக்கே தனது அறிமுகத்தைக் கொடுத்துள்ளார். உலக மக்கள் அனைவரும் நடிக்கின்ற பாகங்கள் பற்றியும் அவர் கூறுகின்றார். இப்பொழுது நாங்கள் எவ்வாறு தந்தையினதும், அவரது படைப்பினதும் அறிமுகத்தை மக்களுக்குக் கொடுப்பது? தந்தை இப்பொழுது அனைவருக்கும் கூறுகின்றார்: உங்களை ஓர் ஆத்மாவாகக் கருதி என்னை நினைவு செய்யுங்கள், நீங்கள் கடவுளின் இல்லத்திற்குச் செல்வீர்கள். அனைவரும் சத்தியயுகம் செல்வதில்லை. அங்கே ஒரேயொரு தர்மம் மாத்திரமே இருக்கும். ஏனைய அனைவரும் அமைதி தாமத்தில் இருப்பார்கள். இதுபற்றி குழப்பமடைவது என்ற கேள்வியில்லை. மக்கள் அமைதியை வேண்டுகின்ற போதிலும், அதனை அல்லாவின் வீட்டில், அதாவது தந்தையாகிய கடவுளின் வீட்டில் மாத்திரமே பெற முடியும். ஆத்மாக்கள் அனைவரும் அமைதி தாமத்திலிருந்தே வருகின்றார்கள். நாடகம் முடிவுக்கு வரும்போது, அனைவரும் அங்கு திரும்புவார்கள். தந்தை வந்து தூய்மையற்ற உலகிலிருந்து அனைவரையும் வீட்டுக்கு அழைத்துச் செல்கின்றார். நீங்கள் இப்பொழுது அமைதி தாமத்துக்குச் சென்று, பின்னர் சந்தோஷதாமத்துக்குச் செல்வீர்கள் என்பது குழந்தைகளாகிய உங்களது புத்தியிலே உள்ளது. இதுவே அதிமேன்மையான சங்கமயுகம் ஆகும். “மேன்மையான மனிதர்கள்” என்றால் அதிமேலான மனிதர்கள் என்று அர்த்தமாகும். ஓர் ஆத்மா தூய்மையாகும்வரை, அவரால் மேன்மையான மனிதராக முடியாது. தந்தை இப்பொழுது கூறுகின்றார்: என்னை நினைவு செய்து, சக்கரத்தைப் புரிந்துகொள்வதுடன், தெய்வீகக் குணங்களையும் கிரகியுங்கள். இந்நேரத்தில் சகல மனிதர்களின் பண்புகளும் (character) சீரழிந்துவிட்டது. புதிய உலகில் அவர்களின் பண்புகள் முதந்தரமானதாகும். பாரத மக்களே மேன்மையான பண்புகள் நிறைந்தவர்கள் ஆகுகின்றார்கள். குறைந்தளவு பண்புடையவர்கள், மேன்மையான பண்புடையவர்களை வணங்குவதுடன், அவர்களுடைய பண்புகள் பற்றியும் பேசுகின்றார்கள். குழந்தைகளாகிய நீங்களே இதைப் புரிந்து கொள்கின்றீர்கள். மற்றவர்களுக்கு நீங்கள் எவ்வாறு விளங்கப்படுத்துவீர்கள்? எந்த இலகுவான வழிமுறையை நீங்கள் உருவாக்கியுள்ளீர்கள்? இது ஆத்மாவின் மூன்றாவது கண்ணைத் திறப்பதாகும். பாபாவின் ஆத்மாவில் ஞானமுள்ளது. மக்கள் தங்களிடம் ஞானமுள்ளதாகக் கூறுகின்றார்கள். அது சரீர உணர்வாகும். இங்கே நீங்கள் ஆத்ம உணர்வுடையவர்கள் ஆகவேண்டும். சந்நியாசிகள் சமயநூல்கள் பற்றிய ஞானத்தைக் கொண்டுள்ளார்கள். தந்தை வந்து ஞானத்தைக் கொடுக்கும்போதே, நீங்கள்

தந்தையின் ஞானத்தைக் கொண்டிருக்க முடியும். இதை யுக்தியுடன் விளங்கப்படுத்துங்கள். அந்த மக்கள் கிருஷ்ணரைக் கடவுளாகக் கருதுகின்றார்கள். அவர்கள் கடவுளை அறியமாட்டார்கள். ரிஷிகளும், முனிவர்களும் தாங்கள் கடவுளை அறியமாட்டோம் எனக் கூறுவார்கள். ஆனால், மனிதர்கள் கடவுளாக இருக்க முடியாது என்பதை அவர்கள் புரிந்துகொண்டுள்ளார்கள். அசரீரியான தந்தை மாத்திரமே படைப்பவராவார். ஆனால் அவர் எவ்வாறு படைக்கின்றார்? அவரது பெயர், ரூபம், இருப்பிடம், நேரம் போன்றவை என்ன? அவர்கள் அறியமாட்டார்கள், அதனால் அவர் பெயர், ரூபத்துக்கு அப்பாற்பட்டவர் எனக் கூறுகின்றார்கள். எதுவுமே பெயர், ரூபமில்லாது இருக்க முடியாது என்று உணரமுடியாதவளுக்கு, அவர்கள் புத்தியற்று இருக்கின்றார்கள், அது சாத்தியமற்றது. அவர் கற்களிலும், கூழாங்கற்களிலும் அல்லது மீனிலோ, முதலையிலோ இருக்கின்றார் என அவர்கள் கூறினால் அதுவே அவரது பெயர் ரூபமாகும். அவர்கள் சிலநேரங்களில் ஒன்றையும், மற்றைய நேரங்களில் வேறொன்றையும் கூறுகின்றார்கள். மக்களுக்கு எவ்வாறு விளங்கப்படுத்துவது என இரவு, பகலாக குழந்தைகளாகிய நீங்கள் சிந்திக்க வேண்டும். நீங்கள் சாதாரண மனிதரிலிருந்து, தேவர்களாகுகின்ற அதிமேன்மையான சங்கமயுகம் இதுவாகும். மனிதர்கள் தேவர்களின் விக்ரிகங்களையே வணங்குகின்றார்கள். மனிதர்கள், மனிதர்களின் சிலைகளை வணங்குவதில்லை. மனிதர்கள் கடவுளை அல்லது தேவர்களையே வணங்க வேண்டும். முஸ்லிம்களும் அல்லாவைப் பிரார்த்திக்கின்றனர், அவர்கள் அல்லாவை நினைவு செய்கின்றார்கள். அவர்களால் அல்லாவைச் சென்றடைய முடியாதென்பதை நீங்கள் அறிவீர்கள். அல்லாவிடம் எவ்வாறு செல்வது என்பதே பிரதான விடயமாகும். பின்னர் அல்லா எவ்வாறு புதிய உலகை உருவாக்குவார்? எவ்வாறு இந்த விடயங்கள் அனைத்தையும் விளங்கப்படுத்துவீர்கள்? இதற்கு குழந்தைகளாகிய நீங்கள் ஞானக்கடலைக் கடைய வேண்டும். தந்தை ஞானக் கடலைக் கடைய வேண்டியதில்லை. தந்தை ஞானக் கடலைக் கடையும் வழிமுறைகளைக் குழந்தைகளாகிய உங்களுக்குக் கற்பிக்கின்றார். இந்நேரத்தில் கலியுகத்திலுள்ளவர்கள் அனைவரும் தமோபிரதான் ஆகியுள்ளனர். ஒரு காலத்தில் சத்தியயுகம் நிச்சயமாக இருக்கும். சத்தியயுகமே தூய்மையானது எனக் கூறப்பட்டுள்ளது. தூய்மையும், தூய்மையின்மையும் உள்ளது. தங்கத்தில் கலப்படம் கலந்துள்ளது. முதலில் ஆத்மாக்களும் சதோபிரதானாக இருந்தார்கள், பின்னரே அவர்களில் கலப்படம் கலக்கப்பட்டது. ஆத்மாக்கள் தமோபிரதானாகும்போதே தந்தை வரவேண்டியுள்ளது. தந்தை மாத்திரமே வந்து சதோபிரதான் சந்தோஷ தாமத்தை உருவாக்குகின்றார். சந்தோஷ தாமத்தில் பாரத மக்கள் மாத்திரமே இருப்பார்கள். ஏனைய அனைவரும் அமைதி தாமத்தில் இருப்பார்கள். அமைதி தாமத்தில் அனைவரும் தூய்மையானவர்கள், பின்னர் அவர்கள் கீழிறங்கி இங்கே வந்த பின்னர், படிப்படியாக தொடர்ந்தும் தூய்மையற்றவர்கள் ஆகுகின்றார்கள். ஒவ்வொரு மனிதரும் நிச்சயமாக சதோ, ரஜோ, தமோ ஸ்திதிகளுக்கடாகச் செல்ல வேண்டும். மனிதர்களுக்கு, அவர்கள் கடவுளின் இல்லத்துக்குச் செல்ல முடியும் என எவ்வாறு அனைவருக்கும் நீங்கள் கூறுவீர்கள்? கடவுள் பேசுகிறார்: சரீர உறவுகள் அனைத்தையும் துறந்து, உங்களை ஓர் ஆத்மாவாகக் கருதுங்கள். நீங்கள் என்னை நினைவு செய்யும்போது, உங்களிலிருந்து ஐந்து தீய ஆவிகளும் அகற்றப்படும். நீங்கள் இரவு, பகலாக இந்த அக்கறையைக் கொண்டிருக்க வேண்டும். தந்தையும் இந்த அக்கறையைக் கொண்டுள்ளார், இதனாலேயே அவர் இங்கே வந்து அனைவரையும் சந்தோஷமடையச் செய்கின்ற எண்ணத்தைக் கொண்டிருந்தார். குழந்தைகளாகிய நீங்கள் அவரது உதவியாளர் ஆகவேண்டும். தந்தை தானாகவே என்ன செய்ய முடியும்? ஆகையினால் இந்த ஞானக்கடலைக் கடையுங்கள். இது அதிமேன்மையான சங்கமயுகம் என மக்கள் விரைவாகப் புரிந்துகொள்ளத்தக்கதாக என்ன வழிமுறையை நீங்கள் உருவாக்குவீர்கள்? இந்நேரத்தில் மாத்திரமே மக்கள் அதிமேன்மையானவர்கள் ஆகமுடியும். முதலில் அவர்கள் மேன்மையானவர்களாக இருக்கின்றார்கள், பின்னர் அவர்கள் வீழ்கின்றார்கள். அவர்கள் உடனடியாகவே வீழ்வதில்லை. அவர்கள் கீழே இறங்கியவுடனே தமோபிரதான் ஆகுவதில்லை. முதலில் அனைத்துமே சதோபிரதானாக இருந்து, பின்னர் சதோ, ரஜோ, தமோ ஸ்திதிகளினூடாகச் செல்கின்றது. நீங்கள் பலவிதமான கண்காட்சிகளை நடாத்துகின்றீர்கள், அதனால் மக்கள் எதையுமே புரிந்துகொள்ளவில்லை. ஆகையினால் வேறு என்ன வழிமுறைகளை நீங்கள் உருவாக்க வேண்டும்? நீங்கள் வித்தியாசமான வழிமுறைகளைக் கண்டுபிடிக்க வேண்டும். உங்களுக்கு இதற்கு நேரம் கொடுக்கப்பட்டுள்ளது. எவருமே உடனடியாக முழுமையாகவும், சம்பூரணமாகவும் ஆகமுடியாது. சந்திரனும் படிப்படியாகவே சம்பூரணம் அடைகின்றது. நாங்களும் படிப்படியாகவே தமோபிரதான் ஆகியதால், எங்களுக்கு சதோபிரதானாக ஆகுவதற்கும் காலம் எடுக்கின்றது. அது உயிரற்றது, ஆனால் இதுவோ உயிருள்ளது. எனவே எவ்வாறு நாம் விளங்கப்படுத்த முடியும்? நீங்கள் முஸ்லிம்களின் முலாஸிற்கும் (மகுதியின் தலைவர்), அவர்கள் ஏன் பிரார்த்தனை செய்கின்றார்கள், யாருடைய நினைவில் அதைச் செய்கின்றார்கள் என்பதை விளங்கப்படுத்த வேண்டும். நீங்கள் இந்த விடயங்களைக் கடைய வேண்டும். ஜனாதிபதி போன்றவர்கள் முக்கியமான நாட்களில் மகுதிக்குச் செல்கின்றார்கள். அவர்கள் சென்று மூத்தோரைச் சந்திக்கின்றார்கள். பல சிறிய மகுதிகளும் உள்ளன, றம்ழான் பண்டிகைக்கு வாழ்த்துத் தெரிவிக்க அவர்கள் செல்கின்ற ஒரு பிரதான மகுதியும் இருக்கின்றது. இப்பொழுது, நாங்கள் அனைவரும் சகல வகையான துன்பத்திலிருந்தும் விடுபட்டு சந்தோஷ உலகிற்குச் செல்லும்போதே வாழ்த்துக்கள் தெரிவிக்கப்பட வேண்டும். நாங்கள் உங்களுக்கு நல்ல செய்தியைக் கொடுக்கின்றோம். ஒருவர் எதிலாவது வெற்றியடையும்போது பாராட்டப்படுகின்றார். தம்பதிகள் திருமணம் செய்யும்போது அவர்களுக்கும் வாழ்த்து தெரிவிக்கப்படுகின்றது. “நீங்கள் எப்போதும் சந்தோஷமாக இருப்பீர்களாக” நீங்கள் ஒருவருக்கொருவர் எவ்வாறு வாழ்த்துக்களைத் தெரிவிக்கலாம் எனத் தந்தை விளங்கப்படுத்தியுள்ளார். இந்நேரத்தில், நாங்கள் எல்லையற்ற தந்தையிடமிருந்து முக்தியையும், ஜீவன்முக்தியையும் ஆஸ்தியாகப்

பெறுகின்றோம். இதற்காக நீங்கள் பாராட்டுக்களைப் பெறமுடியும். தந்தை கூறுகின்றார்: உங்களுக்கு பாராட்டுக்கள்! நீங்கள் 21 பிறவிகளுக்கு கோடீஸ்வரர்கள் ஆகுகின்றீர்கள். எவ்வாறு நீங்கள் அனைவரும் தந்தையிடமிருந்து ஆஸ்தியைக் கோருகின்றீர்கள்? உங்கள் அனைவருக்கும் பாராட்டுக்கள். நீங்கள் இப்பொழுது இவை அனைத்தையும் அறிவீர்கள், ஆனால் மக்களால் உங்களைப் பாராட்ட முடியாது. அவர்களுக்கு உங்களைத் தெரியாது. அவர்கள் உங்களுக்கு பாராட்டுக்களைத் தெரிவித்தால், அவர்களும் பாராட்டுக்களைப் பெறத் தகுதியானவர்களாக முடியும். நீங்கள் மறைமுகமானவர்கள். நீங்கள் ஒருவருக்கொருவர் பாராட்டுகள் தெரிவிக்கின்றீர்கள்: பாராட்டுக்கள்! நாங்கள் இப்பொழுது எல்லையற்ற தந்தைக்குச் சொந்தமானவர்கள். நீங்கள் மிகவும் பாக்கியசாலிகள். ஒருவர் அதிர்ஷ்ட இலாபச் சீட்டை வெல்லும்போது, அல்லது அவரது குடும்பத்தில் ஒரு குழந்தை பிறக்கும்போது அவர் பாராட்டப்படுகின்றார். ஒரு குழந்தை தனது பரீட்சையில் சித்தியெய்தும்போது, அவர் பாராட்டப்படுகின்றார். நீங்கள் இதயத்தின் ஆழத்தில் சந்தோஷத்தைக் கொண்டிருக்கின்றீர்கள். நீங்கள் உங்களையே பாராட்டுகின்றீர்கள். நாங்கள் ஆஸ்தியைப் பெறுகின்ற தந்தையைக் கண்டுகொண்டோம். தந்தை விளங்கப்படுத்துகின்றார்: ஆத்மாக்களாகிய நீங்கள் அனைவரும் சீரழிந்துவிட்டீர்கள், இப்பொழுது சற்கதி அடைகின்றீர்கள். ஒவ்வொருவரும் ஒரே பாராட்டுக்களையே பெற்றீர்கள். இறுதியில் அனைவரும் அறிந்துகொள்வார்கள். கீழான நிலையிலுள்ளவர்கள் அதிமேலான நிலையிலுள்ளவர்களுக்கு பாராட்டுக்களைத் தெரிவிப்பார்கள். நீங்கள் சூரியவம்ச குலத்தில் சக்கரவர்த்தி, சக்கரவர்த்தினி ஆகுகின்றீர்கள். குலத்தில் கீழான நிலையில் இருப்பவர்கள், மாலையின் மணியாக வருபவர்களுக்கு பாராட்டுக்களைத் தெரிவிப்பார்கள். சித்தியடைந்தவர்கள் பாராட்டப்படுவார்கள். அவர்கள் பூஜிக்கப்படுவார்கள். உயர்ந்த அந்தஸ்தைப் பெறுகின்ற ஆத்மாக்களுக்கு பாராட்டுக்கள். அந்த ஆத்மாக்கள் பின்னர் பக்தி மார்க்கத்தில் பூஜிக்கப்படுவார்கள். அவர்களை ஏன் பூஜிக்கின்றோம் என மக்கள் அறியமாட்டார்கள். ஆகையினால், எவ்வாறு மற்றவர்களுக்கு விளங்கப்படுத்தலாம் என்ற அக்கறையையே குழந்தைகளாகிய நீங்கள் கொண்டிருக்க வேண்டும். நாங்கள் தூய்மையாகிக் கொண்டிருக்கின்றோம், எனவே எவ்வாறு நாங்கள் மற்றவர்களைத் தூய்மையாக்க முடியும்? உலகம் மிகப் பெரியது. ஒவ்வொரு வீட்டையும் செய்தி சென்றடைய நாங்கள் என்ன செய்யவேண்டும்? துண்டுப் பிரசுரங்கள் போடப்படும்போது, அனைவரும் அதைப் பெற்றுக்கொள்வதில்லை. ஒவ்வொருவருக்கும் அவர்களது கையில் செய்தி கொடுக்கப்பட வேண்டும், ஏனெனில் எவ்வாறு தந்தையை அடைவது என எவருமே அறியமாட்டார்கள். எல்லாப் பாதைகளும் கடவுளிடம் இட்டுச்செல்லும் என அவர்கள் கூறுகின்றார்கள். எவ்வாறாயினும் தந்தை கூறுகின்றார்: நீங்கள் பிறவி பிறவியாகப் பூஜித்து, தான தர்மங்கள் செய்தீர்கள், இருப்பினும் உங்களால் பாதையை கண்டுபிடிக்க முடியவில்லை. அவை அனைத்தும் அநாதியாகவே தொடர்ந்தும் உள்ளது என அவர்கள் கூறுகின்றார்கள், அவ்வாறாயின், அவை எப்பொழுது ஆரம்பித்தன? ‘அநாதியானது’ என்பதன் அர்த்தம் அவர்களுக்குப் புரியவில்லை. நீங்களும் கூட, நீங்கள் செய்யும் முயற்சிக்கு ஏற்ப வரிசைக்கிரமமாகவே புரிந்துகொள்கின்றீர்கள். ஞானத்தின் வெகுமதியான சந்தோஷம் 21 பிறவிகளுக்கு நீடிக்கின்றது. பின்னர் துன்பம் உள்ளது. அதிகளவு பக்தி செய்தவர்களின் கணக்கு குழந்தைகளாகிய உங்களுக்கு விளங்கப்படுத்தப்படுகின்றது. இந்த விபரங்கள் அனைத்தும் ஒவ்வொருவருக்கும் தனிப்பட்ட முறையில் விளங்கப்படுத்தப்படுவதில்லை. நாங்கள் என்ன செய்யவேண்டும்? பத்திரிகைகளில் அச்சிடுங்கள். அதற்கு காலம் எடுக்கும். அனைவரும் அவ்வளவு விரைவாகச் செய்தியைப் பெறமாட்டார்கள். ஒவ்வொருவரும் முயற்சி செய்ய ஆரம்பித்தால், அவர்கள் அனைவரும் சுவர்க்கத்துக்குச் சென்றுவிடுவார்கள். அது அவ்வாறிருக்க முடியாது. நீங்கள் இப்பொழுது சுவர்க்கத்துக்குச் செல்வதற்கு முயற்சி செய்கின்றீர்கள். எவ்வாறு எமது தர்மத்துக்குச் சொந்தமானவர்களை மீண்டும் தோன்றச்செய்ய முடியும்? யார் மாற்றப்பட்டுள்ளார்கள்(converted) என நீங்கள் எவ்வாறு அறிந்து கொள்வீர்கள்? இந்து சமயத்தில் நம்பிக்கையுள்ளவர்கள், உண்மையில் தேவதர்மத்துக்குச் சொந்தமானவர்கள். இதை வேறு எவருமே அறியமாட்டார்கள். உண்மையான இந்துக்கள் தங்களது ஆதிசனாதன தேவி தேவதா தர்மத்தை நம்புவார்கள். இந்நேரத்தில் அனைவரும் தூய்மையற்றவர்கள். ஓ தூய்மையாக்குபவரே வாருங்கள் என அவர்கள் கூவி அழைக்கின்றார்கள். அவர்கள் அசரீரியானவரையே வந்து தங்களைத் தூய உலகிற்கு அழைத்துச் செல்லுமாறு கூவி அழைக்கின்றார்கள். எவ்வாறு அவர்கள் அவ்வளவு பெரிய இராச்சியத்தைக் கோரினார்கள்? இந்நேரத்தில் அவர்கள் தோற்கடித்து பெறுவதற்கு, பாரதத்தில் எந்த இராச்சியமும் இல்லை. அவர்கள் தங்களுடைய இராச்சியத்தைப் போராடிப் பெறுவதில்லை. எவ்வாறு சாதாரண மனிதர்கள் தேவர்களாக முடியும் என எவருமே அறியமாட்டார்கள். நீங்கள் இப்பொழுது இதை தந்தையிடமிருந்து அறிந்துள்ளீர்கள். மற்றவர்களும் முக்தியையும், ஜீவன் முக்தியையும் அடையும் வகையில் இதை நாங்கள் எவ்வாறு கூறமுடியும்? உங்களை முயற்சி செய்யத் தூண்டுவதற்கு ஒருவர் இருக்க வேண்டும், அதன் மூலம் நீங்கள் யார் என அறிந்து, அல்லாவையும் நினைவு செய்யமுடியும். நம்மான் பண்டிகையின்போது நீங்கள் யாருக்கு வாழ்த்துத் தெரிவிக்கின்றீர்கள் என அவர்களிடம் வினவுங்கள். நீங்கள் கடவுளிடம் செல்கின்றீர்கள் என்ற உறுதியான நம்பிக்கை இருக்கின்றதா? உங்களுக்கு அதில் அதிகளவு சந்தோஷம் இருக்கின்றது. நீங்கள் பல வருடங்களாக அதைச் செய்கின்றீர்கள். நீங்கள் கடவுளிடம் செல்வீர்களா, இல்லையா எனக் குழப்பம் அடைந்துள்ளீர்கள். நாங்கள் ஏன் கற்கின்றோம்? அதிமேலானவர் அல்லாவே ஆவார். நீங்களும் ஆத்மாக்கள், அல்லாவின் குழந்தைகள் என அவர்களிடம் கூறுங்கள். ஆத்மா அல்லாவிடம் செல்வதற்கே ஆசைப்படுகின்றார். முதலில் தூய்மையாக இருந்த ஆத்மா இப்பொழுது தூய்மையற்றவர் ஆகிவிட்டார். இந்த உலகை இப்பொழுது சுவர்க்கம் என அழைக்க முடியாது. ஆத்மாக்கள் அனைவரும் தூய்மையற்றவர்கள். எவ்வாறு அவர்கள் தூய்மையாகி அல்லாவின் வீட்டிற்குச் செல்ல முடியும்? விகாரமான ஆத்மாக்கள் அங்கே

இருக்கமாட்டார்கள். அவர்கள் விகாரமற்றவர்களாக இருக்க வேண்டும். ஆத்மாக்கள் சடுதியாக சதோபிரதானாக முடியாது. இந்த விடயங்கள் அனைத்தையும் பற்றி சிந்தித்துப் பார்த்துக் கடையவேண்டும். பாபா (பிரம்மபாபா) ஞானக்கடலைக் கடைவதால் அவரால் உங்களுக்கு விளங்கப்படுத்த முடிகின்றது. நீங்கள் மற்றவர்களுக்கு விளங்கப்படுத்துவதற்கு வழிமுறைகளையும் உருவாக்க வேண்டும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும், நினைவுகளும், காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தைக்கு இங்கே வந்து குழந்தைகளை அவர்களது துன்பத்திலிருந்து விடுவித்து அவர்களைச் சந்தோஷப்படுத்த வேண்டும் என்ற எண்ணம் ஏற்பட்டது. அதேபோன்று நீங்களும் தந்தையின் உதவியாளர்கள் ஆகவேண்டும். அத்துடன் ஒவ்வொரு வீட்டிற்கும் இந்தச் செய்தி சென்றடைவதற்கான வழிமுறைகளைப் பற்றியும் நீங்கள் சிந்திக்க வேண்டும்.
2. அனைவரிடமிருந்தும் வாழ்த்துக்களைப் பெறுவதற்கு, வெற்றி மாலையின் ஒரு மணியாகுவதற்கு முயற்சி செய்யுங்கள். பூஜிக்கத் தகுதிவாய்ந்தவர் ஆகுங்கள்.

ஆசீர்வாதம்: நீங்கள் நம்பிக்கை நிறைந்த புத்தியைக் கொண்டிருந்து, உங்களுடைய நம்பிக்கை என்ற பாதத்தை அசைக்க முடியாததாக வைத்திருப்பதன் மூலம் கவலையற்றவராக (carefree) இருப்பீர்களாக.

அனைத்திலும் மிகப்பெரிய நோய் கவலை(worry) ஆகும். மருத்துவர்களிடம் அதைக் குணப்படுத்துவதற்கான சிகிச்சை கிடையாது. கவலைப்படுபவர்கள் ஏதாவது பேறுக்குப் (attainment) பின்னால் எவ்வளவுதான் ஓடினாலும், அந்தளவிற்கு அப்பேறானது அவர்களுக்கு முன்னால் ஓடும். இதனாலேயே உங்களுடைய நம்பிக்கை என்ற பாதத்தை சதா அசைக்க முடியாததாக வைத்திருக்க வேண்டும். ஒரே பலம், ஒரே ஆதாரம் என்ற உங்களுடைய பாதம் சதா அசைக்க முடியாததாக இருக்குமாயின், வெற்றிக்கு உத்தரவாதம் உள்ளது. வெற்றி பெறுவதற்கு உத்தரவாதமளிக்கப்பட்டிருப்பவர்கள் எப்பொழுதும் கவலையற்றவர்களாக இருப்பார்கள். உங்களுடைய நம்பிக்கை என்ற பாதத்தை அசைப்பதற்காகவே மாயை பல்வேறு வடிவங்களில் வருகின்றாள். எவ்வாறாயினும், மாயை அசையட்டும், ஆனால் உங்களுடைய நம்பிக்கை என்ற பாதம் அசையாதிருக்கட்டும். அப்பொழுதே நீங்கள் கவலையற்றவராக இருப்பதற்கான ஆசீர்வாதத்தைப் பெறுவீர்கள்.

சுலோகம்: தொடர்ந்தும் ஒவ்வொருவருடைய சிறப்பியல்புகளையும் பாருங்கள், நீங்கள் ஒரு விஷேட ஆத்மா ஆகுவீர்கள்.

ஓம் சாந்தி